

ಕರ್ನಾಟಕ ಸರ್ಕಾರದ ನಡವಳಿ

ವಿಷಯ: ಶ್ರೀಮತಿ ವಿ. ಇಂದಿರಮ್ಮ, ಪಂಚಾಯಿತಿ ಅಭಿವೃದ್ಧಿ ಅಧಿಕಾರಿ, ದೊಡ್ಡಹಸಾಳ ಗ್ರಾಮ ಪಂಚಾಯಿತಿ, ಕೋಲಾರ ತಾಲ್ಲೂಕು, ಕೋಲಾರ ಜಿಲ್ಲೆ ಇವರ ವಿರುದ್ಧ ಇಲಾಖಾ ವಿಚಾರಣೆ ನಡೆಸಲು ಕರ್ನಾಟಕ ನಾಗರಿಕ ಸೇವಾ (ವರ್ಗೀಕರಣ, ನಿಯಂತ್ರಣ, ಮತ್ತು ಮೇಲ್ಮನವಿ) ನಿಯಮಾವಳಿಗಳು 1957 ರ ನಿಯಮ 14-ಎ ಅಡಿಯಲ್ಲಿ ಮಾನ್ಯ ಉಪಲೋಕಾಯುಕ್ತರಿಗೆ ವಹಿಸುವ ಬಗ್ಗೆ - ಆದೇಶ.

ಓದಲಾಗಿದೆ:

ನಿಬಂಧಕರು ಕರ್ನಾಟಕ ಲೋಕಾಯುಕ್ತ ಬೆಂಗಳೂರು, ಇವರ **D.O.No.Compt/Uplok/BD-2021/2016/DRE-4**, ದಿನಾಂಕ: **09-01-2018**.

ಪ್ರಸ್ತಾವನೆ:

ಮೇಲೆ ಓದಲಾದ ನಿಬಂಧಕರು, ಕರ್ನಾಟಕ ಲೋಕಾಯುಕ್ತ ಇವರ ಪತ್ರದ ಸಂಗಡ ಕಳುಹಿಸಿರುವ ಮಾನ್ಯ ಉಪಲೋಕಾಯುಕ್ತರು-2 ರವರು ದಿನಾಂಕ: 04-01-2018 ರಂದು ಕರ್ನಾಟಕ ಲೋಕಾಯುಕ್ತ ಕಾಯಿದೆ 1984 ಕಲಂ 12(3) ರ ಅನ್ವಯ ವರದಿಯಲ್ಲಿ ಈ ಕೆಳಗಿನಂತೆ ತಿಳಿಸಿರುತ್ತಾರೆ.

ದೂರಿನ ಸಂಕ್ಷಿಪ್ತ ವಿವರಣೆ:- ಕೋಲಾರ ತಾಲ್ಲೂಕ್ ದೊಡ್ಡಹಸಾಳ ಗ್ರಾಮ ಪಂಚಾಯತ್‌ನಲ್ಲಿ 1ನೇ ಎದುರುದಾರರ ಅವಧಿಯಲ್ಲಿ ಕಂದಾಯ ವಸೂಲಾಗಿರುವ ಹಣವನ್ನು ದುರುಪಯೋಗ ಮಾಡಿದ್ದು, 1ನೇ ಎದುರುದಾರರ ನಕಲಿ ಕೆಲಸಗಳಿಗೆ ನಕಲಿ ಬಿಲ್‌ಗಳನ್ನು ಸೃಷ್ಟಿಸಿ ಸಿಬ್ಬಂದಿಯವರಿಂದ ಖಾತೆಗೆ ವರ್ಗಾವಣೆ ಮಾಡಿ ಹಣ ಪಡೆದಿದ್ದಾರೆ. ಸರ್ಕಾರದಿಂದ ಬರುವ ಅನುದಾನವನ್ನು ಪಂಚಾಯತ್ ವಿವಿಧ ಯೋಜನೆಯ (ಎಸ್‌ಸಿ/ಎಸ್‌ಟಿ) ಖಾತೆಗಳಿಗೆ ಪಂಚಾಯತ್ ರಾಜ್ ಅಧಿನಿಯಮದ ಪ್ರಕಾರ ವರ್ಗಾಯಿಸದೆ, ಹಣದ ವ್ಯಾಮೋಹದಿಂದ ತಮ್ಮ ಸ್ವಂತ ಮತ್ತು ಮೇಲಾಧಿಕಾರಿಗಳ ಬುದ್ಧಿವಂತಿಕೆಯಿಂದ ಹಣವನ್ನು ಲೂಟಿ ಮಾಡಿದ್ದಾರೆ ಹಾಗೂ ಇ-ಸ್ವತ್ತು ಖಾತೆಗಳು ಮಾಡುವ ವಿಧಾನದಲ್ಲಿಯೂ ಸಹ ಅಕ್ರಮ ಖಾತೆ ಮಾಡುವ ವಿಧಾನದ ರೀತಿ ಪಂಚಾಯತ್ ರಾಜ್ ಅಧಿನಿಯಮದ ಪ್ರಕಾರ ಇ-ಸ್ವತ್ತು ಖಾತೆಗಳಿಗೆ ಭೂ ಪರಿವರ್ತನಾ ದೇಶ ಇಲ್ಲದೆ ನಕಲಿ ದಾಖಲೆಗಳನ್ನು ಸೃಷ್ಟಿಸಿ ಇ-ಸ್ವತ್ತು ಖಾತೆಗಳನ್ನು ಮಾಡಿದ್ದಾರೆಂದು ಹೇಳಿದ್ದಾರೆ.

ದೂರಿನ ಬಗ್ಗೆ ಎದುರುದಾರರಿಂದ ಆಕ್ಷೇಪಣೆಯನ್ನು ಕೇಳಲಾಗಿ, 1ನೇ ಎದುರುದಾರರು ತಮ್ಮ ಆಕ್ಷೇಪಣೆಯಲ್ಲಿ:- ದೂರಿನೊಂದಿಗೆ ಲಗತ್ತಿಸಿರುವ ಅನುಬಂಧಗಳು ದೂರುದಾರರು ಮಾಹಿತಿ ಹಕ್ಕಿನಡಿ ಅರ್ಜಿ ಸಲ್ಲಿಸಿ ಪಂಚಾಯತ್‌ನಿಂದ ಪಡೆದ ನಗದು ಪುಸ್ತಕ ಹಾಗೂ ಬ್ಯಾಂಕ್ ಪಾಸ್ ಶೀಟ್‌ಗಳಾಗಿದ್ದು, ಆಯಾಯ ಕಾರ್ಯಗಳಿಗೆ ಹಣವನ್ನು ಪಾವತಿಸಿದೆ. ಪ್ರತಿಯೊಂದು ಬಿಲ್ಲುಗಳನ್ನು ಗ್ರಾಮ ಪಂಚಾಯತ್‌ನ ಸಾಮಾನ್ಯ ಸಭೆಯಲ್ಲಿ ಮಂಡಿಸಿ, ಓದಿ, ಸಭೆಯಿಂದ ಸರ್ವಾನುಮತದ ಅನುಮತಿಯನ್ನು ಪಡೆದು ಅಧ್ಯಕ್ಷರು ಹಾಗೂ ತಮ್ಮ ಜಂಟಿ ಸಹಿಯೊಂದಿಗೆ ಬಿಲ್ಲುಗಳಿಗೆ ಹಣ ಪಾವತಿ ಮಾಡಿದೆ. ತಾವು ಯಾವುದೇ ಅವ್ಯವಹಾರ ಮಾಡಿಲ್ಲ ಹಾಗೂ ಸರ್ಕಾರದಿಂದ ಬರುವ ಅನುದಾನದಲ್ಲಿ ಎಸ್‌ಸಿ/ಎಸ್‌ಟಿ ಖಾತೆಗೆ ಜಮಾ ಮಾಡಬೇಕಾದ ಶೇ.25%ರ ಅನುದಾನವನ್ನು ಸದರಿ ಖಾತೆಗೆ ಜಮಾ ಮಾಡಿ ಅವರ ಕಲ್ಯಾಣಕ್ಕೆ ವೆಚ್ಚ ಮಾಡಿದೆ. ಇ-ಸ್ವತ್ತುಗಳನ್ನು ಭೂ ಪರಿವರ್ತನೆ ಆದೇಶ ಇಲ್ಲದೆ ನಕಲಿ ದಾಖಲೆಗಳನ್ನು ಸೃಷ್ಟಿ ಮಾಡಿದೆಯೆಂದು ದೂರಿರುವುದು ಸುಳ್ಳಾಗಿದ್ದು, ಸರ್ಕಾರದ ಸುತ್ತೋಲೆಗಳಂತೆ, ನಿಯಮಗಳಂತೆ ಕ್ರಮವಹಿಸಿದೆ ಹಾಗೂ ಯಾರಿಂದಲೂ ಲಂಚ ಪಡೆದಿಲ್ಲವೆಂದು ಹೇಳಿದ್ದಾರೆ.

ಎರಡನೇ (2ನೇ) ಎದುರುದಾರರು ತಮ್ಮ ಆಕ್ಷೇಪಣೆಯಲ್ಲಿ: ತಾವು ಎಂಜಿಎನ್‌ಆರ್‌ಇಜಿಎ ಯೋಜನೆಯ ಮೇಲ್ವಿಚಾರಣೆಯನ್ನು ಕಾರ್ಯನಿರ್ವಾಹಕ ಅಧಿಕಾರಿಗಳ ಮಾರ್ಗದರ್ಶನದಲ್ಲಿ ಮೇಲ್ವಿಚಾರಣೆ ನಡೆಸುವ ಜವಾಬ್ದಾರಿಯನ್ನು ಹೊಂದಿದ್ದು, ದೂರುದಾರರು ನೀಡಿರುವ ದೂರು ಎಂಜಿಎನ್‌ಆರ್‌ಇಜಿಎ ಯೋಜನೆಗೆ ಸಂಬಂಧಿಸಿಲ್ಲ. 1ನೇ ಎದುರುದಾರರು ತಮ್ಮ ಸಂಬಂಧಿಯಾಗಲೀ ಅಥವಾ ಬಂಧು ಆಗಿಲ್ಲ. ತಮ್ಮ ಕರ್ತವ್ಯ

ನಿರ್ವಹಣೆಯಲ್ಲಿ ದೊಡ್ಡಹಸಾಳ ಅಥವಾ ಗ್ರಾಮ ಪಂಚಾಯಿತಿನಲ್ಲಿ ಅಕ್ರಮ ವ್ಯವಹಾರಕ್ಕೆ ಸಹಕರಿಸುವ ಪ್ರಶ್ನೆಯೇ ಉದ್ಭವಿಸುವುದಿಲ್ಲವೆಂದು ಹೇಳಿದ್ದಾರೆ.

ಮೂರನೇ (3ನೇ) ಎದುರುದಾರರು ತಮ್ಮ ಆಕ್ಷೇಪಣೆಯಲ್ಲಿ ದೂರಿನಲ್ಲಿ ಮಾಡಿರುವ ಎಲ್ಲಾ ಆಪಾದನೆಗಳನ್ನು ಅಲ್ಲಗಳೆದಿರುತ್ತಾರೆ.

ದೂರಿನ ಬಗ್ಗೆ ಕಾರ್ಯನಿರ್ವಾಹಕ ಅಧಿಕಾರಿ, ತಾಲ್ಲೂಕು ಪಂಚಾಯತ್, ಕೋಲಾರ (ಇನ್ನು ಮುಂದೆ, ತನಿಖಾಧಿಕಾರಿಗಳು' ಎಂದು ಕರೆಯಲ್ಪಡುತ್ತಾರೆ) ರವರಿಂದ ವರದಿಯನ್ನು ಕೇಳಲಾಗಿ, ಸದರಿಯವರು ತಮ್ಮ ವರದಿಯಲ್ಲಿ.

ದೊಡ್ಡಹಸಾಳ ಗ್ರಾಮ ಪಂಚಾಯತ್‌ನಲ್ಲಿ ನಿರ್ವಹಿಸುತ್ತಿರುವ ಯೋಜನೆಗಳು ವರ್ಗ-1 ಯೋಜನೆಗಳ ಬ್ಯಾಂಕ್ ಖಾತೆ ಸಂ: 10661100003677 ಪ್ರಗತಿ ಕೃಷ್ಣ ಗ್ರಾಮೀಣ ಬ್ಯಾಂಕ್, ಹುದುಕುಳ ಶಾಖೆ, ಬಂಗಾರಪೇಟೆ ತಾಲ್ಲೂಕು, ಕೋಲಾರ ಜಿಲ್ಲೆ 14ನೇ ಹಣಕಾಸು ಯೋಜನೆಯ ಬ್ಯಾಂಕ್ ಖಾತೆ ಸಂ: 10661101050020 ಪ್ರಗತಿ ಕೃಷ್ಣ ಗ್ರಾಮೀಣ ಬ್ಯಾಂಕ್, ಹುದುಕುಳ ಶಾಖೆ, ಸಂ: 10661100004356 ಪ್ರಗತಿ ಕೃಷ್ಣ ಗ್ರಾಮೀಣ ಬ್ಯಾಂಕ್, ಹುದುಕುಳ ಶಾಖೆ, ಬಂಗಾರಪೇಟೆ ತಾಲ್ಲೂಕು, ಕೋಲಾರ ಜಿಲ್ಲೆಯಲ್ಲಿದೆ. ವರ್ಗ-1 ಮತ್ತು 14ನೇ ಹಣಕಾಸು ಯೋಜನೆಯಲ್ಲಿ ಯಾವುದೇ ಸಿಬ್ಬಂದಿಗೆ ಮುಖಾಂತರ ಹಣ ಪಾವತಿಯಾಗಿದೆ. ಸದರಿ ಸಿಬ್ಬಂದಿಗಳನ್ನು ಈ ಕುರಿತು ವಿಚಾರಿಸಿದಾಗ ಪಂಚಾಯಿತಿ ಅಭಿವೃದ್ಧಿ ಅಧಿಕಾರಿಯ ಮೌಖಿಕ ಆದೇಶದ ಮೇರೆಗೆ ತಾವು ಗ್ರಾಮ ಪಂಚಾಯತ್‌ನ ವಿವಿಧ ವೆಚ್ಚಗಳನ್ನು ಭರಿಸಿ ಸಂಬಂಧಿಸಿದ ರಸೀದಿಗಳನ್ನು ಹಾಜರುಪಡಿಸಿದಾಗ ತಮಗೆ ಚೆಕ್ ಮುಖಾಂತರ ಹಣವನ್ನು ಹಿಂಭರಿಸಲಾಗಿದೆಯೆಂದು ಹೇಳಿದ್ದಾರೆ. ಸಿಬ್ಬಂದಿಗೆ ನೀಡಿರುವ ಚೆಕ್‌ನ ಮೊತ್ತ ಹಾಗೂ ಹಾಜರುಪಡಿಸಿರುವ ಡಿಸಿ ಬಿಲ್‌ನ ರಸೀದಿವಾರು ಮೊತ್ತ ತಾಳೆಯಾಗಿದೆ. ವೆಚ್ಚಕ್ಕೆ ಸಂಬಂಧಿಸಿದ ಎಲ್ಲಾ ರಸೀದಿಗಳಲ್ಲಿ ಪಂಚಾಯಿತಿ ಅಭಿವೃದ್ಧಿ ಅಧಿಕಾರಿಗಳು ಮತ್ತು ಗ್ರಾಮ ಪಂಚಾಯತ್ ಅಧ್ಯಕ್ಷರು ಸಹಿ ಮಾಡಿ ಪಾವತಿಸಿ ರದ್ದು ಮಾಡಿದ ಬಗ್ಗೆ ದೃಢೀಕರಿಸಿದ್ದಾರೆ. ಪ್ರತಿ ಮಾಹೆಯ ಸಭೆ ನಡವಳಿಯ ವಹಿಯನ್ವಯ ಆಯಾಯ ಮಾಹೆಯ ವೆಚ್ಚದ ವಿವರಗಳನ್ನು ಸಭೆಯಲ್ಲಿ ಮಂಡಿಸಿ, ಅನುಮೋದನೆ ಪಡೆದಿರುವುದು ಕಂಡು ಬಂದಿದೆ. ಸದರಿ ಅನುಮೋದನೆ ಪಡೆದಿರುವ ವೆಚ್ಚವನ್ನು ಪಂಚಾಯತ್ ಕಾರ್ಯಗಳಿಗೆ ಸದ್ಭಳಕೆಯಾಗಿದೆಯೆಂದು ದಾಖಲಾತಿಗಳ ಪ್ರಕಾರ ಕಂಡು ಬಂದಿದೆ. ಆದರೆ, ಕರ್ನಾಟಕ ಆರ್ಥಿಕ ನೀತಿ ಸಂಹಿತೆಗೆ ಅನುಗುಣವಾಗಿ ಇಲ್ಲವೆಂದು ಕಂಡು ಬಂದಿದೆ. ಆದರೆ, ಕರ್ನಾಟಕ ಆರ್ಥಿಕ ನೀಡಿ ಸಂಹಿತೆಗೆ ಅನುಗುಣವಾಗಿ ಇಲ್ಲವೆಂದು ಕಂಡು ಬಂದಿದೆ. 2 ಮತ್ತು 3ನೇ ಎದುರುದಾರರು ಈ ಪ್ರಕರಣದಲ್ಲಿ ಬಾಗಿಯಾಗಿರುವ ಬಗ್ಗೆ ಕಂಡು ಬಂದಿಲ್ಲವೆಂದು ಹೇಳಿದ್ದಾರೆ.

ವರದಿಗೆ ದೂರುದಾರರಿಂದ ಪ್ರತ್ಯುತ್ತರವನ್ನು ಕೇಳಲಾಗಿ, ದೂರುದಾರರು ತಮ್ಮ ಪ್ರತ್ಯುತ್ತರದಲ್ಲಿ:- ರೂ. 1,15,560/-ಗಳಿಗೆ ನಕಲಿ ಬಿಲ್ಲುಗಳನ್ನು ಸೃಷ್ಟಿಸಿ, ಕೆಸಿಎಸ್‌ಆರ್ ನಿಯಮಗಳನ್ನು ಮೀರಿ, ಅಧಿಕಾರ ದುರುಪಯೋಗ ಮಾಡಿಕೊಂಡು ಹಣವನ್ನು ಸ್ವಂತಕ್ಕೆ ಬಳಸಿಕೊಂಡಿರುವುದು ಕಂಡು ಬಂದಿದೆ. ಎದುರುದಾರರು ಮಾಡಿರುವ ಅಕ್ರಮಗಳನ್ನು ಮುಚ್ಚಿ ಹಾಕುವ ಉದ್ದೇಶದಿಂದ ವರದಿಯನ್ನು ಸಲ್ಲಿಸಿದೆ, ಆ ವರದಿಯಲ್ಲಿ ಲೋಪದೋಷವಿದೆ, ಎಲ್ಲಾ ಅಧಿಕಾರಿಗಳ ವಿರುದ್ಧ ಕ್ರಿಮಿನಲ್ ಮೊಕದ್ದಮೆ ದಾಖಲು ಮಾಡಿ, ಅವರನ್ನು ಸೇವೆಯಿಂದ ವಜಾಗೊಳಿಸಲು ಮನವಿ ಮಾಡಿದ್ದಾರೆ.

ವರದಿಗೆ ಎದುರುದಾರರಿಂದ ಉತ್ತರವನ್ನು ಕೇಳಲಾಗಿ, 1 ರಿಂದ 3ನೇ ಎದುರುದಾರರು ತಮ್ಮ ಉತ್ತರದಲ್ಲಿ ವರದಿಗೆ ಯಾವುದೇ ಉತ್ತರವಿಲ್ಲವೆಂದು ಹೇಳಿದ್ದಾರೆ.

ಕಡತ ಮತ್ತು ದಾಖಲೆಗಳನ್ನು ಕೂಲಂಕಷವಾಗಿ ಪರಿಶೀಲಿಸಲಾಗಿ, ಕಂಡು ಬರುವ ಅಂಶಗಳೇನೆಂದರೆ:-
 ದೊಡ್ಡಹಸಾಳ ಗ್ರಾಮ ಪಂಚಾಯತ್‌ನಲ್ಲಿ 1ನೇ ಎದುರುದಾರರು ನಕಲಿ ಕೆಲಸಗಳಿಗೆ ನಕಲಿ ಬಿಲ್ಲುಗಳನ್ನು ಸೃಷ್ಟಿಸಿ
 ಸಿಬ್ಬಂದಿಯವರಿಂದ ಖಾತೆಗೆ ಹಣ ವರ್ಗಾವಣೆ ಮಾಡಿ, ಹಣ ಪಡೆದುಕೊಂಡಿರುವುದು ದೂರಿನ ಪ್ರಮುಖ
 ಅಂಶವಾಗಿದ್ದು, ತನಿಖಾಧಿಕಾರಿಗಳ ವರದಿಯನ್ವಯ ವರ್ಗ-2 ಯೋಜನೆ ಅಡಿ ಸಿಬ್ಬಂದಿ ಮುಖಾಂತರ ಒಟ್ಟು
 ರೂ. 1,15,560/- ಹಣ ಪಾವತಿಸಿದೆ. ಸದರಿ ವರದಿಯಲ್ಲಿ 16 ಚೆಕ್‌ಗಳ ಸಂಖ್ಯೆ, ದಿನಾಂಕ, ಸಿಬ್ಬಂದಿಗಳ ಹೆಸರು
 ಮತ್ತು ಪಾವತಿಸಿದ ಮೊತ್ತವನ್ನು ದಾಖಲಿಸಿದೆ. ಪಂಚಾಯತ್‌ನ ವಿವಿಧ ವೆಚ್ಚಗಳನ್ನು ಭರಿಸಿ ಸಂಬಂಧಿಸಿದ
 ರಸೀದಿಗಳನ್ನು ಹಾಜರುಪಡಿಸಿದ ನಂತರ ಚೆಕ್ ಮುಖಾಂತರ ಹಣವನ್ನು ಹಿಂಭರಿಸಿರುವುದು ವರದಿಯಲ್ಲಿ ಕಂಡು
 ಬಂದಿದೆ. ದಿನಾಂಕ: 25-03-2017ಕ್ಕನುಗುಣವಾಗಿ ಒಟ್ಟು 7 ಸಿಬ್ಬಂದಿಗಳು (1ನೇ ಎದುರುದಾರರನ್ನು ಸೇರಿಸಿ)
 ಕೆಲಸ ನಿರ್ವಹಿಸುತ್ತಿದ್ದು ಅವರ ಪೈಕಿ ಶ್ರೀ ಎಸ್. ನಾಗೇಶ್ವರ, ಶ್ರೀ ಎಂ. ಯೋಗೀಶ್, ಶ್ರೀ ಸತೀಶ್ ಮತ್ತು
 ಶ್ರೀ ಎಂ. ರವೀಂದ್ರನಾಥರಾವ್ ರವರ ಹೆಸರಿನಲ್ಲಿ ಚೆಕ್‌ಗಳನ್ನು ಬೇರೆ ಬೇರೆ ದಿನಾಂಕಗಳಂದು ನೀಡಿದೆ. ಸದರಿ
 ಸಿಬ್ಬಂದಿಗಳು ಪಂಚಾಯತ್‌ನ ವಿವಿಧ ವೆಚ್ಚಗಳನ್ನು ಭರಿಸಿದ ಬಗ್ಗೆ ದಾಖಲೆಯಾಗಲೀ ಅಥವಾ ಅವರು
 ಹಾಜರುಪಡಿಸಿದ್ದಾರೆಂಬ ರಸೀದಿಗಳಾಗಲೀ ಕಡತದಲ್ಲಿ ಕಂಡು ಬಂದಿಲ್ಲ.

ಕೆಎಫ್‌ಸಿ ಪರಿಚ್ಛೇದ 57 ರ ಪ್ರಕಾರ ಪ್ರತಿಯೊಂದು ಖರ್ಚಿನ ಬಗ್ಗೆ ಪೋಚರ್‌ಗಳು ಮತ್ತು
 ಸಂಬಂಧಪಟ್ಟ ದಾಖಲೆಗಳಿರಬೇಕು. ಅದೇ ರೀತಿ, ಕೆಎಫ್‌ಸಿ ಪರಿಚ್ಛೇದ 17 ರ ಪ್ರಕಾರ ಅಗತ್ಯವಿರುವ ಸರಕು
 ಸಾಮಗ್ರಿಗಳನ್ನು ಮಾರುಕಟ್ಟೆಯಲ್ಲಿ ಖರೀದಿಸುವ ಸಾಧಿಲ್ವಾರು ವೆಚ್ಚದ ಕೈಪಿಡಿ 1958, ನಿಯಮಗಳ ನಿಯಮ 55
 (49)(ಎ)ರಲ್ಲಿನ ರೂ.500/-ಗಳ ಮಿತಿಯನ್ನು ರೂ.5,000/-ಗಳಿಗೆ ಹೆಚ್ಚಿಸಿ ಆದೇಶಿಸಿದೆ. ರೂ.5,000/- ಮೀರಿದ
 ರೂ.1,00,000/-ದವರೆಗಿನ ಖರೀದಿಗಳನ್ನು ಸ್ಪರ್ಧಾತ್ಮಕ ಕೊಟೇಷನ್ ಕರೆಯುವ ಮೂಲಕ ಕರೆಯತಕ್ಕದ್ದು. ಈ
 ದೂರಿನಲ್ಲಿ ಒಟ್ಟು 10 ಚೆಕ್‌ಗಳು ರೂ.5,000/-ಕ್ಕಿಂತ ಮೀರಿದ್ದಾಗಿದ್ದು, ಸದರಿ ಖರ್ಚಿನ ಬಗ್ಗೆ ಸ್ಪರ್ಧಾತ್ಮಕ
 ಕೊಟೇಷನ್ ಕರೆದ ಬಗ್ಗೆ ದಾಖಲೆಗಳಿಲ್ಲ. ಬದಲಾಗಿ, ಶ್ರೀ ಎಸ್. ನಾಗೇಶ್ವರ, ಶ್ರೀ ಎಂ.ಯೋಗೀಶ್, ಶ್ರೀ ಸತೀಶ್
 ಮತ್ತು ಶ್ರೀ ಎಂ. ರವೀಂದ್ರನಾಥರಾವ್ ರವರು ಖರ್ಚು ಮಾಡಿದ್ದಾರೆಂದು ಹೇಳಲಾದ ಹಣದ ಹಿಂಭರಿಕೆಗಾಗಿ
 ಸದರಿ 16 ಚೆಕ್‌ಗಳನ್ನು ನೀಡಿರುವುದು ಕಂಡು ಬಂದಿದೆ. ಆ ಅವಧಿಯಲ್ಲಿ 1ನೇ ಎದುರುದಾರರೇ ಪಂಚಾಯಿತಿ
 ಅಭಿವೃದ್ಧಿ ಅಧಿಕಾರಿಯಾಗಿ ಕಾರ್ಯನಿರ್ವಹಿಸುತ್ತಿದ್ದರು ಎಂದು ತನಿಖಾಧಿಕಾರಿಗಳು ತಮ್ಮ ವರದಿಯಲ್ಲಿ
 ಹೇಳಿದ್ದಾರೆ. ಆದ್ದರಿಂದ, 1ನೇ ಎದುರುದಾರರು ಈ ರೀತಿ ಕೆಎಫ್‌ಸಿ ನಿಯಮ 57ನ್ನು ಉಲ್ಲಂಘನೆ ಮಾಡಿ,
 ಕರ್ತವ್ಯ ಲೋಪ ಎಸಗಿರುವುದು ಕಂಡು ಬಂದಿದೆ.

ಮೇಲ್ಕಂಡ ಅಂಶಗಳು, ಕಡತದ ಸಂಗತಿಗಳು ಹಾಗೂ ದಾಖಲಾತಿಗಳನ್ನು, ಎದುರುದಾರರು ನೀಡಿರುವ
 ಆಕ್ಷೇಪಣೆ ಮತ್ತು ವರದಿಯನ್ನು ಕೂಲಂಕಷವಾಗಿ ಪರಿಶೀಲಿಸಿದಾಗ, ಸದರಿ 1ನೇ ಎದುರುದಾರರು ತಮ್ಮ
 ವಿರುದ್ಧದ ನಡವಳಿಯನ್ನು ಕೈಬಿಡಲು ಸೂಕ್ತ/ಸಮಂಜಸ/ಸಮಾಧಾನಕರ ಕಾರಣ ತೋರಿಸಿಲ್ಲವೆಂಬ ಅಭಿಪ್ರಾಯಕ್ಕೆ
 ಬರಲಾಗಿದೆ.

ಎರಡು (2) ಮತ್ತು 3ನೇ ಎದುರುದಾರರು ತಾಲ್ಲೂಕು ಪಂಚಾಯತ್‌ನಲ್ಲಿ ಕಾರ್ಯನಿರ್ವಹಿಸುತ್ತಿದ್ದು,
 ಸದರಿ ಹಣ ಸಂದಾಯಕ್ಕೂ ಮತ್ತು ಅವರಿಗೂ ಯಾವುದೇ ರೀತಿಯ ಸಂಬಂಧ ಇಲ್ಲವಾದ್ದರಿಂದ, 2 ಮತ್ತು
 3ನೇ ಎದುರುದಾರರ ವಿರುದ್ಧದ ನಡವಳಿಕೆಗಳನ್ನು ಕೈಬಿಡಲಾಗಿದೆ.

ಕಡತದಲ್ಲಿಯ ಸಂಗತಿಗಳು ಹಾಗೂ ದಾಖಲಾತಿಗಳಿಂದ, 1ನೇ ಎದುರುದಾರರು ಸರ್ಕಾರಿ/ಸಾರ್ವಜನಿಕ
 ನೌಕರರಾಗಿ ಪರಿಪೂರ್ಣ ಪ್ರಾಮಾಣಿಕತೆ, ಸಂಪೂರ್ಣ ಕರ್ತವ್ಯ ನಿಷ್ಠೆ ಮತ್ತು ಸರ್ಕಾರಿ ಸೇವಕರಿಗೆ ತರವಲ್ಲದ
 ರೀತಿಯಲ್ಲಿ ನಡೆದುಕೊಂಡ ದುರ್ವರ್ತನೆ/ದುರ್ನಡತೆ ಮೇಲ್ನೋಟಕ್ಕೆ ಕಂಡು ಬರುತ್ತದೆ.

ಅದಲ್ಲದೇ 1ನೇ ಎದುರುದಾರರು ಸರ್ಕಾರಿ ನೌಕರರಾಗಿದ್ದು ಕರ್ನಾಟಕ ನಾಗರಿಕ ಸೇವಾ (ನಡತೆ) ನಿಯಮಾವಳಿ, 1966ರ ನಿಯಮ 3(1) ರ ಅಡಿಯಲ್ಲಿ ದುರ್ನಡತೆ/ದುವರ್ತನೆ-ಕಂಡು ಬರುವುದರಿಂದ, ಸದರಿಯವರ ವಿರುದ್ಧ ಇಲಾಖಾ ಶಿಸ್ತು ಕ್ರಮ ಕೈಗೊಳ್ಳಲು ಕರ್ನಾಟಕ ಲೋಕಾಯುಕ್ತ ಕಾಯಿದೆ ಕಲಂ 12(3)ರ ಅಡಿ ಪ್ರದತ್ತವಾದ ಅಧಿಕಾರದಡಿ, ಈಗ, ಈ ವರದಿ ಮೂಲಕ, ಸಕ್ಷಮ ಪ್ರಾಧಿಕಾರಕ್ಕೆ ಶಿಫಾರಸ್ಸು ಮಾಡಲಾಗುತ್ತಿದೆ, ಹಾಗೂ 1ನೇ ಎದುರುದಾರರ ವಿರುದ್ಧದ ಇಲಾಖಾ ವಿಚಾರಣೆ ಮಾಡಲು, ಕರ್ನಾಟಕ ನಾಗರಿಕ ಸೇವಾ (ವರ್ಗೀಕರಣ, ನಿಯಂತ್ರಣ ಮತ್ತು ಮೇಲ್ಮನವಿ) ನಿಯಮಾವಳಿ 1957ರ ನಿಯಮ 14(ಎ) ರಡಿ ಈ ಸಂಸ್ಥೆಗೆ ವಹಿಸಬೇಕೆಂದೂ ಕೋರಿರುತ್ತಾರೆ.

ಸರ್ಕಾರವು ಮಾನ್ಯ ಉಪಲೋಕಾಯುಕ್ತರು-2 ವರದಿಯನ್ನು ಪರಿಶೀಲಿಸಿ ಈ ಪ್ರಕರಣದಲ್ಲಿ ಒಳಗೊಂಡಿರುವ ನೌಕರರ ವಿರುದ್ಧ ವಿಚಾರಣೆ ನಡೆಸುವುದು ಸೂಕ್ತವೆಂದು ಭಾವಿಸಿ ಕರ್ನಾಟಕ ನಾಗರಿಕ ಸೇವಾ (ವರ್ಗೀಕರಣ, ನಿಯಂತ್ರಣ ಮತ್ತು ಮೇಲ್ಮನವಿ) ನಿಯಮಗಳು, 1957ರ ನಿಯಮ 14-ಎ ರನ್ವಯ ಪ್ರಕರಣವನ್ನು ಮಾನ್ಯ ಉಪಲೋಕಾಯುಕ್ತರಿಗೆ ವಹಿಸುವ ಸಲುವಾಗಿ ಈ ಕೆಳಕಂಡಂತೆ ಆದೇಶಿಸಿದೆ.

ಸರ್ಕಾರದ ಆದೇಶ ಸಂಖ್ಯೆ: ಗ್ರಾಅಪ/33/ಗ್ರಾಪಂಕಾ/2018

ಬೆಂಗಳೂರು, ದಿನಾಂಕ: 16-02-2018.

ಪ್ರಸ್ತಾವನೆಯಲ್ಲಿ ವಿವರಿಸಲಾದ ಅಂಶಗಳ ಹಿನ್ನೆಲೆಯಲ್ಲಿ ಶ್ರೀಮತಿ ವಿ. ಇಂದಿರಮ್ಮ, ಪಂಚಾಯಿತಿ ಅಭಿವೃದ್ಧಿ ಅಧಿಕಾರಿ, ದೊಡ್ಡಹಸಾಳ ಗ್ರಾಮ ಪಂಚಾಯಿತಿ, ಕೋಲಾರ ತಾಲ್ಲೂಕು, ಕೋಲಾರ ಜಿಲ್ಲೆ ಇವರ ವಿರುದ್ಧ ಇಲಾಖಾ ವಿಚಾರಣಾ ನಡೆಸಲು ಕರ್ನಾಟಕ ನಾಗರಿಕ ಸೇವಾ (ವರ್ಗೀಕರಣ, ನಿಯಂತ್ರಣ ಮತ್ತು ಮೇಲ್ಮನವಿ) ನಿಯಮಗಳು 1957ರ ನಿಯಮ 11ರ ಅನುಸಾರ ಇಲಾಖಾ ವಿಚಾರಣೆ ನಡೆಸಲು ಸದರಿ ನಿಯಮಗಳು ನಿಯಮ 14-ಎ ಅಡಿ ಮಾನ್ಯ ಉಪಲೋಕಾಯುಕ್ತರು-2 ವಹಿಸಿದೆ.

ಈ ಪ್ರಕರಣದಲ್ಲಿ ಸರ್ಕಾರವು ಶಿಸ್ತು ಪ್ರಾಧಿಕಾರವಾಗಿದ್ದು, ಆಪಾದಿತರಿಗೆ, ನಿಯಮಾನುಸಾರ ಸೂಕ್ತ ದಂಡನೆ ವಿಧಿಸಲು ಸಕ್ಷಮ ಪ್ರಾಧಿಕಾರವಾಗಿರುತ್ತದೆ.

ಕರ್ನಾಟಕ ರಾಜ್ಯಪಾಲರ ಆಜ್ಞಾನುಸಾರ

ಮತ್ತು ಅವರ ಹೆಸರಿನಲ್ಲಿ,


(ಮುಬಾರಕ್ ಅಹ್ಮದ್)

ಉಪನಿರ್ದೇಶಕರು ಹಾಗೂ ಪದನಿಮಿತ್ತ

ಸರ್ಕಾರದ ಅಧೀನ ಕಾರ್ಯದರ್ಶಿ,

ಗ್ರಾಮೀಣಾಭಿವೃದ್ಧಿ ಮತ್ತು ಪಂ.ರಾಜ್ ಇಲಾಖೆ.

ಗೆ,

1. ಮಹಾಲೇಖಪಾಲರು, ಕರ್ನಾಟಕ, ಬೆಂಗಳೂರು.
2. ಮಾನ್ಯ ಉಪಲೋಕಾಯುಕ್ತರು-2, ಕರ್ನಾಟಕ ಲೋಕಾಯುಕ್ತ, ಬೆಂಗಳೂರು.
3. ನಿಬಂಧಕರು, ಕರ್ನಾಟಕ ಲೋಕಾಯುಕ್ತ, ಬೆಂಗಳೂರು. (ಪುಟ 1 ರಿಂದ 126 ರವರೆಗೆ ಮೂಲ ದಾಖಲೆಗಳನ್ನು ಇದರೊಂದಿಗೆ ಲಗತ್ತಿಸಿ ಹಿಂದಿರುಗಿಸಿದೆ).
4. ಮುಖ್ಯ ಕಾರ್ಯನಿರ್ವಾಹಕ ಅಧಿಕಾರಿ, ಜಿಲ್ಲಾ ಪಂಚಾಯಿತಿ, ಕೋಲಾರ ಜಿಲ್ಲೆ.
5. ಕಾರ್ಯನಿರ್ವಾಹಕ ಅಧಿಕಾರಿ, ತಾಲ್ಲೂಕು ಪಂಚಾಯಿತಿ ಕೋಲಾರ, ಕೋಲಾರ ಜಿಲ್ಲೆ.
6. ಶ್ರೀಮತಿ ವಿ. ಇಂದಿರಮ್ಮ, ಪಂಚಾಯಿತಿ ಅಭಿವೃದ್ಧಿ ಅಧಿಕಾರಿ, ದೊಡ್ಡಹಸಾಳ ಗ್ರಾಮ ಪಂಚಾಯಿತಿ, ಕೋಲಾರ ತಾಲ್ಲೂಕು, ಕೋಲಾರ ಜಿಲ್ಲೆ.
7. ಗಣಕಕೋಶ.
8. ಶಾಖಾ ರಕ್ಷಾ ಕಡತ/ಹೆಚ್ಚುವರಿ ಪ್ರತಿ.